



H. నరసింహం ఆత్మహత్య

డా॥ ౧. చంద్రశేఖరరావు

కో రీ ఉమెన్స్ కాలేజీ వెనుకన, ఇరుకిరుకుగా ఉన్న ఒక గల్లీలో నేను పుట్టాను. సెటిలర్, ఔట్ సైడర్, ఆంధ్రా పోరీ వగైరా లేబుల్స్ నాకంటించినా, నేను హైదరాబాదీనే. కోస్తా జిల్లాల మందం, పొగరు, ఆధిపత్య భావజాలం వగైరాల మాట అటుంచి, నా పాతికేళ్ల జీవితం, సారం హైదరాబాదే. నేను ఇక్కడే పెరిగాను. ఇక్కడే చదువుకున్నాను. మా నాన్నకు కూడా గుర్తులేదు, ఎన్నేళ్ల క్రితం ఇక్కడికి వచ్చాడో?

హైదరాబాద్ రోడ్లపైనే నా బాల్యమంతా గడిచి పోయింది. గుర్తు పట్టలేనంతగా ఆ రోడ్ల రూపం మారినా, అపార్ట్ మెంట్లు, రంగు దీపాలు, పెద్దపెద్ద మాల్స్- అయినా ఆ రోడ్లపై పాదం పెట్టగానే ఒక గాఢమైన పరిమళం, నన్ను ఇప్పటికీ చుట్టుముట్టు తుంది. సజీవమైన భాష, ఆత్మీయమైన పలకరింపు, ఎరుపురంగు మెహందీలు, గాలిపటాలు, పురాతనమైన ఆత్మలకు సరికొత్త అలంకరణలు, రోడ్లను చూడగానే, జ్ఞాపకాల ప్రదర్శన నన్ను వివశురాల్ని చేస్తుంది. యాకుబ్ పురా, ఉస్మాన్ గంజ్, నయాపూల్, కింగ్ కోరీ, సుల్తాన్ బజార్, నాంపల్లి, మలక్ పేట... పేర్లు అనే అయినా, వాటి పూర్వ రూపం ఇప్పుడు లేదు. ఆత్మలు ఖాళీ చేసిపోయిన ప్రాసాదాల్లా.

మేమూ సిటీని వదిలి ఔట్ స్కర్స్ కి వచ్చేశాము. ఖరీదైన షాపులు, మాల్స్, హోటళ్లు, బ్యాంక్ లు, కలల బేహారులకు మా రోడ్లని ఇచ్చేశాము. పాతికేళ్లనాటి నిసర్గ సౌందర్యం, మెలాంకోలి, మనుషుల వాసన ఇప్పుడు లేదు. ఇప్పుడిది బజార్ లలో నడవలేనంత రద్దీ. ఎప్పుడైనా సెలవు రోజున, నరసింహతో కలసి ఈ రోడ్లపై నడిచే దాన్ని. నాలాగే ఈ రోడ్ల స్వర్ణ కోసం వచ్చినవాళ్లతో రోడ్డు సముద్రంలా ప్రత్యక్షమయ్యేది. మేమిద్దరం, రోడ్లపై ఈదులాడి, అలిసిపోయి వడలిపోయి ఇళ్లకు చేర తాము. ఒక్కోసారి షాపింగ్ సెషన్ తో అమ్మతోటి అబిడ్డే

అంతా తిరుగుతాను. పాత పుస్తకాల సాకుతో ఆది వారాలు తిలక్ రోడ్డులో గడుపుతాను. అక్కడే తమ్ముడు తన గర్ల్ ఫ్రెండ్ ని పరిచయం చేశాడు. ఆ అమ్మాయి, చార్మినార్ వెనుకనున్న గల్లీలో ఉండేదాన్నని చెప్పి నప్పుడు, నాలో గొప్ప ఉద్వేగం. ఆ అమ్మాయి చేతుల్ని నా అరచేతుల మధ్య వుంచుకొని, మృదువుగా నిమురుతూ, చార్మినార్ ను నా రెండు బాహువుల మధ్య కొగ లించుకొన్న అనుభూతిని పొందుతూ, ఆ అమ్మాయి రంజాన్ మాసపు కథల్ని చెబుతుంటే, రెప్పవేయకుండా అట్లాగే వింటూ, చూస్తూ. నా భాష ఉర్దూ యాసని, ఇరానీ టీ ఘుమఘుమల్ని నింపుకొన్నట్లుగా వుంటుంది. నేను మా నాన్న పుట్టిన ఊరు కూచిపూడి వెళ్లినప్పుడు మా బంధువులంతా, నా భాషను చూసి నవ్వడం నాకింకా గుర్తే.

ఎర్లీ టీన్స్ లో గోల్కొండ నా ఎడ్వెంచర్ స్పాట్. ఫలక్ నామా నా రహస్య డేటింగ్ ప్లేస్ (నరసింహంతో). ఆ రోజుల్లో ప్రేమికులకు కొన్ని ప్రత్యేక ప్రదేశాలు వుండేవి. ఇందిరా పార్కు, టాంకబండ్, బిర్లా మందిర్ (ముఖ్యంగా మెట్లపైన) గండిపేట చెరువు. యూని వర్సిటీ లోపలి రోడ్డు కూడా ప్రేమలతలు అల్లుకు పోడానికి అనువుగా ఉండేవి. ఇప్పట్లా కాకుండా, ఆ రోజుల్లో సిటీలో వాన గొప్ప రొమాంటిక్ గా ఉండేది. రోడ్డు, మర్యాదపూర్వకమైన ప్రదేశాల్లా ఉండేవి (ఇప్పుడి



రోడ్డు కార్ల వరదతో, క్రిమినల్స్ తో నిండిపోయాయి). ఎర్రరంగు డబుల్ డెక్కర్ బస్సులో కూర్చుని పగటి కలలు కనడం నా హాబీ. మా యింటి ఎదురుగానే నరసింహం ఇల్లు ఉండేది. వాళ్లది డాబా యిల్లు. పిట్ట గోడ, నిచ్చెన సాయంతో మిద్దెపైన సాయంకాలాలు గడిపేవాళ్లం. అప్పట్లో బ్రూసెలీ మా హీరో. 'బోనియమ్', 'అబ్బా' మా ఇన్స్పిరేషన్. వేడి వేడి టీ, గజల్ పాటలు, పుల్లారెడ్డి స్వీట్లు, సంగీత్ లో ఇంగ్లీషు సినిమాలు, మాకు ప్రియమైన విషయాలు. గాలిపటాలు, మా జీవితంలో ముఖ్యమైన డిస్కవరీ. నరసింహం వాళ్ల అక్క నా దృష్టిలో గొప్ప సౌందర్యమూర్తి. లంబాడా స్త్రీలలో ఉండే మైదానాల సౌందర్యం తనలో ఉంది. వెడల్పాటి కళ్లు, సముద్రంలా ప్రవహించే జుట్టు, దువ్వెనతో ఆ జుట్టును సాపు చెయ్యటం, నాకూ, నరసింహానికి ఇష్టమైన పాస్ టైమ్. ఆమె పేరు కాంత. ఆమె గుండెలు నన్ను సమ్మోహితం చేసేవి. పర్వతాలు, నదులు, వెన్నెల, పుష్పాడి కలగలిసినట్లు ఉండే గుండెలు నాలో అసూయను కలిగించేవి. ఆమె స్నానం చేసేటప్పుడు, వీపు రుద్దే నెపంతో ఆమె స్తనాల్ని ముట్టు కునేదాన్ని. ఆమెను పెళ్లి చేసుకోవటం కోసం, ఏ రాజ కుమారుడో వస్తాడనుకునేదాన్ని. కనీసం అమెరికా సంబంధం (కట్నం లేకుండా). కానీ కాంత ఒకరోజు అదృశ్యమైపోయింది. చచ్చిపోయింది, అని చెప్పేవాడు వాళ్ల నాన్న. నరసింహాన్ని ఆ మాట అడిగితే ముఖం మాడ్చుకునేవాడు. మౌనంగా మారిపోయ్యేవాడు. ఆమె గుర్తుకొచ్చినప్పుడు, నాకు నా చిన్ననాటి హైదరాబాద్ బజార్లు గుర్తుకొచ్చేవి.

నరసింహం ఇంట్లో జరిగే విందులు నాకెంతో యిష్టం. నరసింహంతో కలిసి, ఒక ఆదివారం తాగిన (వాళ్ల పల్లెటూరులో) వెచ్చటి కల్లు, ఇప్పటికీ నాకో థ్రిల్. దుప్పి మాంసాన్ని నరసింహంతో పాటు రుచి చూశాను. నరసింహం కాస్త మొరటుగా ఉంటాడు. ఏకవచనం, బహువచనంలాంటి భాషా నియమాలు పట్టించుకోడు. మా నాన్నను 'నువ్వు' అంటాడు. నన్ను ఇష్టంతో 'ఒసే' అంటాడు. నరసింహంతో రొమాన్సు వూటుగా వుంటుంది. మృదువుగా ఉండటము, లలిత లలితం గా ఉండటము అతనికి తెలియవు. అతను, ముద్దు పెట్టిన తరువాత, రెండు రోజులపాటు పెదాలు మండు తూనే ఉంటాయి.

నరసింహం పెదనాన్న రేతీఫీల్డ్ లో ఉండేవాడు. ఇరుకైన రోడ్డుపై ఆ గేదెల్ని కట్టివేసేవాడు. అదో మనో

హారమైన దృశ్యం. నల్లని పర్వతాల్లా మెరిసిపోతుండేవా గేదెలు. వాటిని కడిగే పని, నాకూ, నరసింహానికి పడేది. గేదెల చర్మపు స్పర్శ నాకు అద్భుతంగా ఉండేది. వాటిని ఎండుగడ్డితో రుద్దుతుంటే, గొప్ప తృప్తితో అవి మూలి గేవి. ఆత్మీయమైన సేస్తాల్లా అవి, మమ్మల్ని నాకేవి. నీళ్లు కలవని పాలలో బెల్లం, మిరియాలు వేసి ఇచ్చేది వాళ్లమ్మ. ఇప్పుడా గేదెలు లేవు. పాలవ్యాపారం లేదు. నరసింహం పెదనాన్న మాంసాన్ని టిస్ట్ పుడ్డగా ఎక్స్ పోర్ట్ చేసే వ్యాపారాన్ని చేస్తున్నాడు.

హ్యూమన్ లాండ్రీ స్కెవెలర్లు ఉండే హైదరా బాద్ లో నాకు నచ్చేవి, రోడ్డు (నా చిన్ననాటివి), రెండోది నరసింహంతో స్నేహం, రొమాన్సు, (తీవ్రంగా యుద్ధం లా ఉండే అతనితో లవ్-మేకింగ్). 2010లోనో 2011 లోనో మేము పెళ్లి చేసుకుందాం అనుకున్నాము. (నరసింహంకు ఉద్యోగం వచ్చినాక) రోడ్ల మధ్యన (నరసింహం పెదనాన్న ఇంటి ముందర) షామియానా వేసి, రోడ్డు సాక్షిగా పెళ్లి చేసుకోవాలని నా కోరిక.

*

నా ఇరవై మూడవ పుట్టినరోజున, నరసింహం ఉరిపోసుకొని చచ్చిపోయాడు. నవంబర్ 11, ఉదయం మంచు దట్టంగా ఉన్న ఆరుగంటల సమయంలో, మా అపార్టుమెంటు (సెటిలర్స్ ఎక్కవగా ఉండే) గేటుకు వేళాడుతూ కనిపించేడు.

ముందు అతని కాళ్లు కనబడ్డాయి. ఏ ఆధారం లేకుండా, ఆకాశం నుండి వేళాడుతూ. పొద్దున్నే, అమ్మతో కలిసి గుడికి వెళ్తూ, ముందు ఆ ఒంటరి కాళ్లనే చూశాను. భయంతో దగ్గరకు వెళ్లాను. గళ్ల చొక్కా, నీలిరంగు పాంటు, రాత్రి పన్నెండు గంటలవేళ నా గదికి వచ్చి, బర్డ్ డి విషెస్ చెప్పినప్పటి డ్రస్ అది. భయంతో కంపించిపోయాను. పెనుకేక వేశాను. గుండెలు అలిసిపోయే కేక. 'నరసింహా', 'నరసింహా' ఏడుస్తూ, అరుస్తూ, గుండెలు బాదుకుంటూ, చాలా సేపటిదాకా అదంతా కలలోని దృశ్యమే అనుకుంటున్నాను. ఎంతసేపు ఏడ్చేనో గుర్తులేదు. తేరుకునే లోపల అపార్టుమెంటులోని జనం అక్కడ మూగారు. ఏడ్చు కుంటూ, గుండెలు బాదుకుంటూ నరసింహం తల్లి వచ్చింది. ఎర్రబడ్డకళ్లతో సర్వం కోల్పోయినవాడిలా వాళ్ల నాన్న, పెద్దనాన్న, పెద్దమ్మ, తమ్ముళ్లు అందరూ వచ్చారు.

ఎత్తైన ఇనుపగేటుకు వేళ్లుడుతూ, నాలుక బయటకు వచ్చి, కళ్లు ముందుకు పొడుచుకువచ్చి,



మెడచుట్టూ ఉబ్బిపోయి, భయం గొలిపేలా ఉండా దృశ్యం. ముందు మా నాన్నే పూసుకొని తాడును కోసి, శవాన్ని కిందకు దింపాలని చూశాడు. నరసింహం తాలూకు బంధువులు వారించారు. ఎనిమిదిన్నరకు, యాభై మంది కుర్రవాళ్లు యూనివర్సిటీ స్టూడెంట్లు వచ్చారు. ఎక్కువమంది నరసింహం కాలేజీ రోజుల నాటి స్నేహితులు. ఆ ప్రాంతపు కౌన్సిలర్, కొద్దిమంది అనుచరులతో అక్కడికి వచ్చాడు. అపార్టుమెంటుకు ఎదురుగా రోడ్డు పై వందలుగా జనం మూగారు. వాళ్లలో దుఃఖం, ఏదో తెలియని ఆవేశం. శవాన్ని కిందకు దించారు. నరసింహం జేబులో సూసైడ్ నోటు. 'తెలంగాణా రాష్ట్రం రాదనే వేదనతో' అంటూ. ఒక్క సారిగా అక్కడ నివాదాలు మారుమోగాయి.

నాన్న నావైపు చూస్తూ సైగ చేశాడు, అమ్మను తీసుకొని లోపలికి వెళ్ళమని. ఆయన చెప్పి మాటలేమీ నాకు వినబడటం లేదు. నరసింహం తల్లి, పెద్దమ్మ అక్కలు పెద్దగా ఏడుస్తున్నారు. నేలపై కూలబడి పెద్ద పెద్దగా ఏడుస్తున్నారు. నరసింహం తండ్రి శవం పక్కనే కూర్చున్నాడు. ఉండీ ఉండీ, ఒక్కసారిగా 'నరసింహా' అంటూ అరిచాడు. పెద్దగా ఏడవడం మొదలుపెట్టాడు. నరసింహం తండ్రి ఏడుపు గుండెల్ని పిసికినట్లనిపించింది.

తొమ్మిది గంటలకు అపార్ట్‌మెంట్‌లో ఉన్న వాళ్లంతా, ఒక్కొక్కళ్లే లోపలికి వెళ్లిపోయారు. నాన్న, నేను, అమ్మ మిగిలిపోయాము. అమ్మ నరసింహం వాళ్ల అమ్మను ఓదారుస్తూ, పోలీసులు వచ్చారు. గేటు బయట ఉన్న కుర్రవాళ్లలో కలకలం మొదలైంది. ఒక్క సారిగా వాళ్ల మధ్యలోంచి 'నరసింహం అమర్ హై' అంటూ నివాదం వినబడింది. వెంటనే 'ఆండ్రాస్ గో బ్యాక్' అంటూ ఒక కుర్రవాడు అరిచాడు. క్షణం వ్యవధి తరువాత, ఆ నివాదం ఊపందుకుంది. 'గో బ్యాక్', 'గో బ్యాక్' అంటూ అరిచారు. కొద్దిమంది పెద్దలు వాళ్లను ఆగమంటూ సైగ జేశారు. నన్ను పైకి లేపి, అక్కడ నుంచి తీసుకెళ్లారు, మా యింట్లోకి. ఇంట్లోకి వెళ్తుంటే "వీడేమిటి? ఎక్కడా చోటు లేనట్లు, మన అపార్ట్ మెంటు ముందర..." అంటూ మా పక్కంటి వీరయ్య అంకుల్ నాన్నతో అంటున్నాడు. నాన్న సమాధానం చెప్పకుండా ఇంట్లోకి నడిచాడు.

మా కాలనీలో, మూడు నెలల్లో ఇది మూడో ఆత్మహత్య. సాఫ్ట్‌వేర్ కంపెనీలో చేసే దంపతులు, జీవితంలో ఉత్సాహం ఆవిరైపోయిందని, సూసైడ్ నోట్

రాసి చచ్చిపోయారు. పాయిజన్ తీసుకున్నారు. ఇంజనీరింగ్ రెండో సంవత్సరం చదివే శాంత, మణికట్టు కోసుకొని చనిపోయింది. వాళ్లు ముగ్గురూ ఆంధ్రా ప్రాంతపువాళ్లు. (నరసింహం భాషలో సెటిలర్స్). మొదటి యిద్దరిదీ డిప్రెషన్. శాంతది లవ్ ఫెయిల్యూర్.

మధ్యాహ్నం పన్నెండు గంటలకు పోలీసులు వచ్చారు. పంచనామా రాసుకున్నారు. అప్పటికి, ఉదయం వచ్చిన కుర్రవాళ్లలో చాలామంది వెళ్లిపోయారు.

అపార్ట్‌మెంటులో వింత నిశ్శబ్దం కనిపిస్తుంది. అందరూ అపార్ట్‌మెంట్ లోపలే ఉండిపోయారు. నరసింహం బంధువులు, స్నేహితులూ ఒక్కొక్కళ్లే వస్తున్నారు. అందరి ముఖాల్లో ఆశ్చర్యం. నమ్మలేనితనం. ఆత్మహత్య గురించే అందరూ చర్చించుకుంటున్నారు. అదీ సెటిలర్స్ ఉన్న అపార్టుమెంటు ముందర ఎందుకు చేసుకున్నాడనేది వాళ్లందరికి అంతుపట్టని విషయం. నరసింహం సూసైడ్ నోటును నేను చూడలేదు. నలిగిపోయిన డైరీ కాగితం, పోలీసు ఇన్స్పెక్టరుకు ఇస్తుండగా చూశాను.

నరసింహం నెలరోజులుగా దుఃఖపు మూడోలో ఉన్నాడు. బ్రతుకు దుర్భరంగా ఉందని చెప్పేవాడు. ఎక్కడా పిసరంత ఆశ లేదని అనేవాడు. వాళ్ల అక్క గురించి పదేపదే దిగులు పడేవాడు. గేదెలను అమ్ముకొని, రెడీమేడ్ ఫుడ్స్ వ్యాపారం పెట్టి, నష్టాలు వచ్చి, ఇప్పుడు మాలలో సేల్సుమేన్‌గా చేస్తున్న వాళ్ల పెద్దనాన్న గురించి చెప్పేవాడు. ఇంకో పది నెలల్లో రిటైరయ్యే వాళ్ల నాన్న గురించి దిగులుపడ్డాడు. ఉద్యోగం లేని, తన ఇరవై ఏడేళ్ల వయసు గురించి చెప్పేవాడు. 'మీ ఆంధ్రావాళ్లకున్నంత ఎంటర్ప్రైజింగ్‌తనం మాకు లేదు...' అన్నాడొకరోజు. అది మొదటిసారి, అతని నోట ఆంధ్రావాళ్లు అనే మాట వినడం. ఉలిక్కిపడ్డాను. కానీ పెద్దగా రియాక్టు కాలేదు నేను. నవ్వి ఊరుకున్నాను. బి.పి.ఓ.లో నా ఉద్యోగం గురించి ఎన్నో ఆరాలు తీసేవాడు. జీతం గురించి, కొలిగ్స్ గురించి ముఖ్యంగా మగ కొలిగ్స్ గురించి, మొదటి నెల జీతం వచ్చినప్పుడు, బైకిను, ఒక మూలన రోడ్డు చివరన ఆపి, నన్ను దగ్గరకు తీసుకొని, ముద్దు పెట్టుకొని, ఆ ముద్దులో తీవ్రత లేదు. గాఢమైన, సముద్రం అల ఫెడెలేషన్‌ని చుట్టుముట్టినట్లుండే నరసింహం మార్కు ముద్దు కాదది. పేలవమైన, బలహీనమైన ఒట్టి తడి. ఆ మాటే అతనితో అన్నాను. మాట్లాడలేదు అతను.



రంజాన్ నెలలో రాత్రిపూట చార్మినార్ కు తీసుకెళ్ల మని అడిగాను. రాత్రిపూట మిరుమిట్లు గొలిపే వెలుగు మధ్య వందలాదిగా జనం. వాళ్ల మధ్యన, వరుసు కుంటూ నడవటం, నరసింహం లో ఏ డ్రీల్ లేదు. రోడ్ల పక్కనున్న పర్సులు, బ్యాగ్లు, రెడీమేడ్ వస్తువులు, వాటి చుట్టూ ఎగబడ్డ జనం, వాళ్ల వైపు దిగులుగా చూశాడు. నేను పెరల్స్ దండ కోసం పాపులోకి వెళ్తుంటే, నన్ను ముద్దాయిలా చూశాడు. 'ఆర్ యు నాట్ ఎషేమ్స్, అన్నాడు తీవ్ర స్వరంతో. 'ఆ గుంపుల మధ్యన మీ ఆంధ్రావాళ్లు ఒక్కళ్లయినా ఉన్నారేమో చూడు,' అన్నాడు వేలు పెట్టి చూపిస్తూ. 'సో...' అన్నాను నేను, మామూలుగానే. ఆ రాత్రంతా బిగుసుకుపోయి, ముఖం నల్లగా పెట్టుకొనే ఉన్నాడు. కలిసి హాలీమ్ తింటానికి కూడా నిరాకరించాడు. ఆ రాత్రి నేను, సరిగ్గా లెక్క పెట్టలేదుగానీ, కనీసం యాభై సార్లు, తను నిట్టూర్చటం, ఇప్పుడు స్పష్టంగా గుర్తుకొస్తుంది.

నరసింహం శవం హాస్పిటల్ నుంచి వచ్చే వరకూ నేను వాళ్ల ఇంటానే ఉన్నాను. వాళ్లమ్మ పక్కనే కూర్చున్నాను. ఎవరు? ఎవరు? అందరూ నా గురించి మాట్లాడుకోవడం నాకు అర్థమవుతుంది. శత్రు శిబిరానికి చెందిన వ్యక్తిలాగా నన్ను చూడటం నాకు తెలుస్తుంది. సాయంకాలం ఐదుకు నరసింహం శవం ఇంటికి వచ్చింది. వెళ్లేటప్పుడు పదిమందితో వెళ్లిన శవం, సాయంత్రానికి వెయ్యిమందితో వచ్చింది.

వీధి పట్టనంత జనం. నాకు ఆశ్చర్యం, భయం వేసింది. హతాత్మకా నరసింహం ఒక పౌరాణికమూర్తి అయ్యాడు. అతని మరణం వీరమరణం అయ్యింది. కత్తితో తలను కోసుకొని, అమ్మవారికి అర్పించిన చారిత్రక పురుషుని కథలా మారింది. H. శంకరం కొడుకు, P. కృష్ణవేణి లవర్, ఇప్పుడొక అవతార పురుషుడయ్యాడు. నాలో వింత జలదరింపు.

నరసింహం, నన్ను చాలాసార్లు ఓ.యు. కాంపస్ కి తీసుకెళ్లేవాడు. నాతో గోడలపై నినాదాలు రాయించేవాడు. మీటింగ్ లలో ముందు వరసల్లో కూర్చునేవాళ్లం. ఆంధ్రావాళ్లు వెళ్లిపోతేగానీ తెలంగాణా బిడ్డలకు ఉద్యోగాల కొరత తీరదని, నాతో వాదించేవాడు. ఒకసారి, బొటనవేలు కోసుకొని, రక్తంతో ఒక కరపత్రంపై సంతకం పెట్టి వచ్చాడు.

నరసింహం ఇంటి ముందు, డెంట్ లో వందలాదిగా కుర్రవాళ్లు మూగారు. పాటలు పాడారు. ఎర్రటి కుంకుమను వీధంతా చల్లారు. నరసింహం శరీరంపై

వందలాది పూలదండలు, బుట్టలకొద్దీ పూలు చల్లుతూ, ఆ సందడిలో నరసింహం ఇంటి సభ్యులు, నేను, అందరం అదృశ్యం అయ్యాము. నరసింహం శరీరం, ప్రజల సొత్తు అయ్యింది. పాటలు, నినాదాలు, వేలమంది గద్గద స్వరంతో, నరసింహం శరీరానికి వీడ్కోలు చెప్పారు.

మరుసటిరోజు నుంచి, చాలారోజులపాటు, నరసింహం గురించిన కొత్త చరిత్ర, జీవించటము మొదలుపెట్టింది. నాకు తెలిసిన నరసింహం, ఈ కొత్త చరిత్రలో లేడు. హైదరాబాద్ లో రోడ్లపై నాతో కలిసి తిరిగిన నరసింహం లేడు. ఈ కొత్త నరసింహం అసలు జనసమూహాల మధ్యన సంచరించడు. ఆదర్శాల మేఘాలపై, నిరంతరం కళ్లలో స్వప్నాల్ని ధరించి వుంటాడు. రహస్య ఉద్యమాల, చిన్న చిన్న పోరాటాలు, అజ్ఞాతవాసాలు, నిద్రలేనితనంతో రోడ్లపై అశాంతిగా తిరగటం, తనతో తాను నినదించుకుంటూ, కొత్త ప్రపంచపు పాటలు పాడుతూ, నరసింహం ఇప్పుడు, జననేత అయ్యాడు. అతని మరణం గురించి కవితలు అచ్చయినాయి. అతని విగ్రహాన్ని పెట్టడానికి ఏర్పాట్లు సిద్ధమయ్యాయి. (నరసింహం ఈ కొత్త చరిత్రలో నా గురించిన ప్రస్తావన లేదు).

రాత్రిపూట, నా బెడ్రూమ్ లో కూర్చుని, కిటికీ లోంచి, బయటకు చూస్తే, చీకట్ల మధ్య నుంచి, నాకు నరసింహం కనబడేవాడు. ఖననం కాని, అతని శరీరం, నిప్పులు వెదజల్లుకుంటూ, రోడ్లపై సంచరించటం నేను చూశాను. అతని మరణపు వాసన నాకు తెలుస్తూనే ఉంది. ఇప్పుడు నేను, హైదరాబాదు రోడ్లపై పిచ్చిదానిలా తిరుగుతాను. ఆ రోడ్లపై నేను నడుస్తున్నప్పుడు, నా పక్కన అతని ఉనికిని నేను చూడగలుగుతున్నాను. హైదరాబాద్ నంతా అతని మరణం, నల్లని చీకటితెరలా కమ్మివేసింది. రోడ్లకు దిగులును పూసింది. నేను, నరసింహం కలిసి తిరిగిన రోడ్లు, ఇప్పుడు శవాన్ని లోపల దాచుకున్న శవపేటికల్లా కనిపిస్తున్నాయి. నగరమంతా మరణించటంలాంటి ఒక అనుభవంలోకి వెళ్లినట్టుగా అనిపిస్తుంది.

మూడోరోజు నరసింహం ఇంటికి వెళ్లారు. ఇంటి బయట, వట్టిబోయిన గేదె నిశ్శబ్దంగా చూస్తుంది. దాని ముందున్న గడ్డిని నమిలే ప్రయత్నం చెయ్యటం లేదు. ఈనిన తన పిల్లలతో, పిల్లి ఒకటి, బరువు నడకలతో ఇంటిలో తిరుగుతుంది. ఇంటి బయట వరండాలో నాలుగు పావురాలు. అటు, ఇటు తిరుగుతున్నాయి



(నరసింహం పెంచుకునే పావురాలు). వాటి చుట్టూ గింజలు చల్లి ఉన్నాయి. ఇంట్లో వంట చేసుకోలేదు. ఎవరో కారేజీ పంపించారు. అయితే ఆ కారేజీ విప్పుకొని అన్నం తిన్న సూచనలేమీ లేవు. వాళ్లమ్మ మంచంపై పడుకొని ఉంది. వెళ్లి పక్కన కూర్చున్నాను. ఆమె నా తలపై చెయ్యి పెట్టి, నా జుట్టు నిమిరుతూ, “ఇంక ఇటు రాబోకు బిడ్డా,” అంది. ఉలిక్కిపడ్డాను. బయట వరండాలోని పావురాలు, రెస్ట్రెయిన్ గా రెక్కలు టపటప లాడిస్తూ, అటూ ఇటూ ఎగురుతున్నాయి. (నరసింహం వాటికి నూర్లహాస్, ముంతాజ్ అంటూ మొఘల్ రాణుల పేర్లు పెట్టుకున్నాడు).

అర్ధగంట కూర్చున్నాక, “వస్తానత్తా!” ఆమెకు సెలవు చెప్పి బయటకు వచ్చాను. వరండాలో పావు రాళ్లు, రాతిగోడలకు తమ ముక్కులను టపటపా కొట్టు కుంటూ, వాటి ముక్కుల నిండా రక్తం. వాటిని ఒడిచి

పట్టుకొని, సంచెలో వేసుకొన్నాను. ఆ సంచెని, నా స్కూటీకి తగిలించుకొని హైదరాబాద్ వీధులన్నీ తిరిగాను. ముందుగా కోఠి వెనుకనున్న ఇరుకైన గల్లీలో, జన సముద్రంలాంటి అబిడ్డే ముందు కాసేపు ఆగాను. చాదర్ ఫూట్ దగ్గర కాసేపు ఆగి, చివరకు చార్మినార్ ముందున్న విశాలమైన ప్రదేశం దగ్గర ఆగాను. ఆ విశాలమైన ప్రదేశంలో వందలాది పావురాళ్లు నిర్భయంగా తిరుగుతున్నాయి. ఎవర్నీ పట్టించుకోనట్లుగా హైదరాబాద్ నగరం తమదే అన్నట్లుగా భరోసాతో. సంచెని తెరిచి నాలుగు పావురాళ్ళి వదిలేశాను. రెక్కలు విప్పుకొని, దీక్షగా తన్మయంగా చూస్తూ, గుంపు వైపు ఎగిరాయవి.

నేను, స్కూటీ పార్కుచేసి చార్మినార్ వైపు నడిచాను. చార్మినార్ గోడపై మా యిద్దరి పేర్లు రాయడానికి నిర్ణయించుకొన్నాను.

అదివారం వార్త, 17 జనవరి 2010

